

مطالعہ حدیث میں عبدالحق محدث دہلوی کا اسلوب (شرح مشکوٰۃ المصابیح کا خصوصی مطالعہ)

'ABD AL-HAQQ MUHADDITH DEHLAVI'S METHOD IN HADITH STUDIES: A STUDY
OF COSENTORIES ON MISHKAAT AL-MASABIH

محمد عبداللہ عمر* / غلام شمس الرحمن**

Abstract:

This paper aims to study Shaykh Abdul-Haqq Dehlavi's understanding of Hadith literature and the methods he applied to elaborate the Prophetic traditions in his two famous commentaries of Mishkaat al-Masaabih of Muhammad b. 'Abd Allah al-Khteeb al-Tabrayzi. Dehlavi is considered one the most significant traditionists of the Subcontinent. He composed Ash'iat al-Lamaat in Persian while Tanqih al-Lam'aat in Arabic; both commentaries received wider acceptance by Muslim scholars and have always been in circulation. After briefly introducing these commentaries, a meticulous effort has been made to identify the method and scheme employed to decipher the intricacies of the text. It has been observed that Dehlavi's legal approach is mainly based on Hanafi jurisprudence, through which he explicates the legal issues and theologically he advocates Ash'ari-Maaturidi theology. This paper helps the reader appreciate Dehlavi's contribution in the field of hadith studies and his method of interpretation of hadith.

Key Words: Hadith Studies, 'Abd al-Haqq Dehlavi, Hadith in Subcontinent, Mishkaat al-Masaabih, Hadith Comeneties. Ash'iat al-Lamaat, Tanqih al-Lam'aat

شیخ عبدالحق محدث دہلوی (۱۶۳۲ء / ۱۰۵۲ھ) کا شمار ہندوستان کے بلند پایہ محدثین میں ہوتا ہے۔ انہوں نے نصف صدی سے زیادہ عرصہ درس و تدریس اور ارشاد و تلقین میں صرف کیا اور ان کا قلم عمر بھر قرآن و حدیث کے اسرار و حکم کی کشف و تحقیق میں مصروف رہا۔ شیخ عبدالحق دہلوی نے اپنی زندگی کا بڑا حصہ تصنیف و تالیف میں گزارا۔ ساٹھ کے قریب کتب تصنیف کیں، جو مختلف علوم پر مشتمل ہیں۔ مثلاً تفسیر، حدیث، فقہ، عقیدہ، نحو، اخلاق، فلسفہ، منطق، تاریخ اور سیر جیسے اہم موضوعات پر مشتمل ہیں۔ تمام کتب میں تحقیقی مسائل، عمدہ فوائد اور نادر علمی نکات بیان کئے گئے ہیں۔ شیخ محدث دہلوی کی علمی خدمات کا

* پی ایچ ڈی سکالر، شعبہ علوم اسلامیہ، گورنمنٹ کالج یونیورسٹی فیصل آباد

** پروفیسر، چیئرمین شعبہ مطالعہ بین المذاہب، علامہ اقبال اوپن یونیورسٹی، اسلام آباد۔ سابقہ پروفیسر، شعبہ علوم اسلامیہ،

گورنمنٹ کالج یونیورسٹی، فیصل آباد

خاص پہلو علم الحدیث کی ترویج و اشاعت سے متعلق ہے۔ حدیث اور علم حدیث کے حوالہ سے شیخ محدث دہلوی کی درج ذیل تصانیف سامنے آتی ہیں۔ اشعة اللعات فی شرح مشکوٰۃ، لمعات التنقیح فی شرح مشکوٰۃ المصابیح، ترجمہ الاحادیث الأربعین فی نصیحة الملوك والسلاطین، جامع البرکات منتخب شرح مشکوٰۃ، مقدمہ فی اصول الحدیث (بالعربیہ)، جمع الاحادیث الأربعین فی ابواب علم الدین، رسالہ اقسام الحدیث، رسالہ شب برأت، ماثبت بالسنة فی ایام السنة، الکمال فی أسماء الرجال، شرح سفر السعادت، اسماً الرجال والروايات المذكورین فی کتاب مشکوٰۃ، تحقیق الإشارة فی تعمیم البشارة، ترجمہ مکتوب النبی لاهل فی تعزیه ولد معاذ بن جبل رضی اللہ عنہ، اجازة الحدیث فی القديم والحدیث (بالعربیہ)۔^(۱)

شیخ محدث دہلوی کی مذکورہ مؤلفات میں سے دو کتب اشعة اللعات فی شرح مشکوٰۃ اور لمعات التنقیح فی شرح مشکوٰۃ المصابیح کے منہج و اسلوب کا آنے والی سطور میں اجمالی طور پر جائزہ لیا جائے گا تاکہ شیخ محدث دہلوی کے حدیث اور علوم حدیث میں غور و فکر کے حوالہ سے اسالیب و منہج سامنے آسکیں۔ اس مقالہ میں اس بات کا بھی جائزہ لیا گیا ہے کہ تدبر حدیث کے ضمن میں شیخ عبدالحق محدث دہلوی نے کن اصولوں کو سامنے رکھ کر حدیث میں بیان کردہ مسائل میں غور و فکر کیا۔ ان کی کتب کے عمومی مطالعہ سے یہ بات واضح ہوتی ہے کہ وہ کسی بھی موضوع میں خصوصاً حدیث میں کوئی کتاب تصنیف کرنے سے قبل اپنی تصانیف کا مواد بڑی تلاش و تحقیق سے جمع کرتے تھے۔ انہوں نے کبھی ایسے موضوع پر قلم نہیں اٹھایا جس کا گہری نظر سے مطالعہ نہ کیا ہو۔ تلاش و تحقیق کا یہ جذبہ بہت حد تک ان کی ”محدثانہ تربیت“ کا اثر تھا۔ علم حدیث کے سلسلہ میں انہوں نے بڑی تلاش و تحقیق اور کاوش کی تھی۔^(۲) فن اسماء الرجال، اصول اسناد وغیرہ کے بغور مطالعہ نے ان کے تحقیقی رجحانات کو بہت ابھارا تھا۔ وہ اس وقت تک مطمئن نہیں ہوتے تھے جب تک پوری طرح ہر مسئلہ کی تحقیق نہ کر لیں۔ شیخ محدث دہلوی جب بھی کسی موضوع پر کام کرتے تھے تو ان کی کوشش ہوتی تھی کہ زیادہ سے زیادہ متعلقہ لٹریچر، علمی مواد ان کے پاس موجود ہو۔ مولانا مجدد الدین فیروز آبادی (م ۱۱ھ) کی سفر السعادت کی شرح لکھتے ہیں تو اسماء الرجال، تاریخ و سیر کی بے شمار کتابیں ان کے پیش نظر تھیں اور ان سے برابر استفادہ کرتے تھے۔^(۳) وہ ماخذ کو استعمال کرنے میں دیانت داری اور احتیاط سے اس درجہ کام لیتے تھے کہ حوالہ کے نقل کرنے میں کمی اور نکاسل نہ ہونے پائے، الایہ کہ سہو و نسیان ہو جائے تو اور بات ہے۔ مزید برآں وہ مسائل نقل کرنے، احادیث کی روایت میں، احتیاط اور امانت کی عظمت کا خیال ہمیشہ دامن گیر رہتا اور خود لکھتے ہیں کہ: ”میں خیانت کے طریق پر گامزن نہیں ہوتا ہوں۔“^(۴) شیخ محدث کا یہ انداز تحقیق و تلاش ان کے مکتوبات اور رسائل میں دیکھا جاسکتا ہے۔ جس موضوع پر گفتگو کی اس کے متعلقات کی تلاش و تحقیق کا پورا حق ادا کر دیا ہے۔ شیخ محدث کو اپنے تحقیقی کام میں جس چیز سے سب سے زیادہ تقویت ملی ہے وہ ان کا حافظہ اور یادداشت ہے جس چیز کو دیکھ لیا وہ نقش کا لجر ہو گئی۔^(۵) شیخ محدث دہلوی کے حدیث میں تدبر کے اسلوب و منہج کی مزید وضاحت کے لئے ضروری ہے کہ شیخ محدث کی حدیث کے حوالے سے

مذکورہ بالادونوں تالیفات کا اجمالی جائزہ لیا جائے، تاکہ شیخ محدث دہلوی کے اسلوب تدبر حدیث کی مزید وضاحت ہو سکے۔

(۱) اشعة اللغات فی شرح مشکوٰۃ کا خصوصی مطالعہ

یہ فارسی زبان میں مشکوٰۃ کی نہایت جامع اور مکمل شرح ہے۔ شیخ محدث دہلوی نے ۱۰۱۹ھ / ۱۶۱۰ء میں دہلی میں شروع کی اور چھ سال کی محنت کے بعد ۱۰۲۵ھ / ۱۶۱۶ء میں مکمل ہوئی۔ ”اشعة“ کے مقدمہ میں اس کی تالیف کا سبب ذکر کرتے ہوئے لکھتے ہیں: ”حرمین شریفین سے رجوع کے بعد مشائخ سے روایت حدیث کی اجازت ملنے کی وجہ سے اللہ تعالیٰ کی توفیق و نصرت سے میرے دل میں رغبت پیدا ہوئی کہ میں مشکوٰۃ المصابیح کی شرح لکھوں۔“ (6) شیخ محدث دہلوی لکھتے ہیں کہ مجھ سے بعض مخلص احباب نے کہا کہ میں ان کے لئے فارسی میں شرح مشکوٰۃ لکھوں تاکہ عام و خاص کو نفع ہو اور اس کتاب کا فہم کمال اور تمام کے ساتھ آسان ہو سکے۔ تو میں نے ان کے اس سوال کو پورا کرنے کی کوشش کی باوجودیکہ یہ ایک عظیم کام تھا اور میں اس قابل نہیں تھا، لیکن توفیق الہی سے یہ عظیم کام شروع کرنے کا ارادہ کر لیا۔ (7)

شرح کے لئے ”مشکوٰۃ المصابیح“ کے انتخاب کی وجہ شیخ محدث دہلوی بیان کرتے ہیں کہ ان وجوہات میں سے ایک وجہ یہ ہے کہ ”مشکوٰۃ المصابیح“ ہند میں مشہور ہو چکی تھی۔ دوسری وجہ یہ ہے کہ ”مشکوٰۃ“ کو قبولیت عامہ حاصل ہو گئی تھی۔ تیسری وجہ انتخاب مشکوٰۃ یہ ہوئی ہے کہ وہ فوائد اور علوم و معارف جن کو میں نے اپنے شیوخ و اساتذہ سے حاصل کیا، میرے دل میں اللہ پاک نے القاء کیے، ان کو طلبا و شائقین حدیث تک پہنچانے کی غرض سے شرح کے لئے ”مشکوٰۃ“ کا انتخاب کیا۔ چوتھی وجہ مشکوٰۃ کے انتخاب کی یہ ہے کہ بعض مخلص احباب مثلاً شیخ ابو المعالی لاہوری (8) نے پرزور تاکید کی کہ میں مشکوٰۃ المصابیح کی فارسی میں شرح لکھوں۔ (9)

”اشعة“ چار جلدوں پر مشتمل ہے۔ جس کے ۲۶۵۵ صفحات ہیں۔ پہلی جلد میں ”مقدمہ“ بھی بیان کیا گیا ہے۔ جس کا ذکر پچھلی سطور میں کیا گیا ہے۔ پہلی جلد مقدمہ کے علاوہ درج ذیل مضامین پر مشتمل ہے۔ کتاب الایمان۔ کتاب العلم۔ کتاب الطہارۃ۔ کتاب الصلوٰۃ کتاب الجنائز۔ جبکہ جلد ثانی میں درج ذیل مضامین ہیں: کتاب الصوم۔ کتاب فضائل القرآن۔ کتاب الدعوات۔ کتاب اسماء اللہ تعالیٰ۔ کتاب المناسک۔ اور جلد ثالث میں درج ذیل مضامین ہیں: کتاب البیوع۔ کتاب العتق۔ کتاب الحدود۔ کتاب الامارۃ والقضاء۔ کتاب الجہاد۔ کتاب الصيد والذبايح۔ کتاب الاطعمۃ۔ کتاب اللباس۔ کتاب الطب و الرقی۔ جلد رابع میں درج ذیل مضامین ہیں: کتاب الادب۔ کتاب الفتن۔

شیخ محدث دہلوی نے لکھا ہے میری دونوں شرحیں اشعة اللغات (فارسی) اور لغات التفتیح (عربی) اکٹھی شروع ہوئیں لیکن لغات التفتیح تکمیل میں سبقت کر گئی اور ”اشعة“ کا مسودہ نیا نیا ہو گیا اور کچھ عرصہ کے بعد ”اشعة“ کو مکمل کیا گیا۔ (10) علامہ عبدالحی الحسنی لکھتے ہیں کہ ”اشعة“ ”لغات“ سے تفتیح، تہذیب، ضبط و ربط میں زیادہ بہتر ہے اور ”لغات“ کی بنسبت حجم اور ضخامت میں زیادہ ہے۔ (11)

شیخ محدث دہلوی ”اشعۃ“ میں ہر باب کے شروع میں اس بات کی متعلقہ فقہی اصطلاحات کو بیان کرتے ہیں یہ اصطلاحات لغوی اور اصطلاحی دونوں اعتبار سے بیان کرتے ہیں۔ اسی طرح شیخ محدث دہلوی ضبط صیغہ کا بھی اہتمام کرتے ہیں۔ راوی کے اسم کا تلفظ واضح کرتے ہیں۔ حدیث کے مفہوم کو بھی واضح کرتے ہیں اور یہ مفہوم کبھی اجمالی ہوتا ہے اور بعض اوقات جزئیات کی شکل میں ہوتا ہے۔ فقہی اختلاف کی وضاحت کرتے ہیں اور دیانتداری سے آئمہ کرام کے اقوال و دلائل ذکر کرتے ہیں۔ عام طور پر ترجیح حنفی مذہب کو دیتے ہیں۔ ایک لفظ کی تفسیر و وضاحت دوسرے لفظ سے کرتے ہیں جو اس کے ہم معنی ہوتا ہے۔ متعارض اقوال میں تطبیق کا پہلو اختیار کرتے ہیں۔ اشعۃ اللغات میں ہر ہر حدیث کے ترجمہ کا التزام ہے۔^(۱۲) اشعۃ اللغات کی ترتیب شروع میں مقدمہ کے مضامین کی تعیین و ترتیب، ابواب بندی کے مضامین اور مسائل فقہی کی وضاحت کا اسلوب اور ان کے بارے میں مختلف آئمہ کرام کے دلائل کی وضاحت، ان تمام امور سے شیخ محدث دہلوی کے حدیث میں غور و فکر کرنے کے منہج و اسلوب کی وضاحت کے ساتھ ساتھ اصول تدبر حدیث کی عکاسی ہوتی ہے۔

(۲) لمعات التنتیج فی شرح مشکوٰۃ المصابیح کا خصوصی مطالعہ

عربی زبان میں مشکوٰۃ کی شرح ہے۔ ”فہرس التالیف“ میں شیخ دہلوی نے سرفہرست اسی کا ذکر کیا ہے۔ لمعات شیخ محدث دہلوی کی عمدہ تالیف ہے اور مشکوٰۃ المصابیح کی اہم شرح ہے۔ یہ دو جلدوں پر مشتمل ہے۔^(۱۳) شیخ نے خود اس کی تالیف کی وجہ بیان کی ہے جس کا حاصل یہ ہے کہ شیخ دہلوی جب اشعۃ اللغات کی تالیف میں مشغول تھے، تو اثناء مطالعہ کچھ ایسے معانی اور نکات سامنے آئے کہ ان کو شرح فارسی میں درج کرنا شیخ دہلوی نے مناسب نہ سمجھا اور ان معانی کو سمجھنا عامتہ الناس کے لئے آسان نہ تھا اور وہ معانی اور نکات ایسے نہیں تھے کہ ان کو ضائع اور مہمل چھوڑ دیا جاتا، تو شیخ دہلوی لکھتے ہیں کہ میرے دل میں خیال آیا کہ کیوں نہ مشکوٰۃ کی عربی زبان میں شرح لکھی جائے اور ان معانی، نکات اور اہم احاث کو وہاں پر درج کیا جائے تو یہ عمدہ بات ہوگی۔ شیخ محدث دہلوی فرماتے ہیں کہ دونوں شروع اکٹھے ساتھ چلتی رہیں۔ فارسی شرح کے سبقت کی وجہ شیخ محدث دہلوی بیان کرتے ہیں۔ چونکہ اشعۃ اللغات پر کام پہلے شروع کیا تھا اس لئے وہ لکھنے میں مقدم ہو جاتی تھی^(۱۴) اور عربی شرح فارسی شرح کو لاحق ہونے کی وجہ یہ ہے کہ ”لمعات التنتیج“، ”اصول وفروع“ پر حاوی تھی۔^(۱۵)

”لمعات“ شیخ محدث دہلوی کی عمدہ تالیفات میں سے ہے۔ اس میں شیخ محدث نے حدیث میں غور و فکر کے حوالے سے جو اصول و اسلوب اپنایا ہے، اس کی وضاحت درج ذیل نکات کی صورت میں سامنے آتی ہے۔

علوم حدیث کی دقیق اور گہری گفتگو کی ہے۔ احادیث میں بیان ہوئے غریب الفاظ کی وضاحت لغت کی کتب سے کی گئی ہے۔ رجال اسناد کی توضیح اور ان کو ضبط کیا گیا ہے۔ حدیث کی صحت و حسن اور ضعف کی نشاندہی، حدیث کی اہم کتب کی مدد سے کی گئی ہے۔ لغوی بحث کی گئی ہے۔ اکثر مقامات پر نحوی ترکیب بیان کی ہے۔ مسائل فقہ کی توضیح سہل انداز میں کی گئی ہے۔ فقہی مسائل کی توضیح میں آئمہ کرام کے دلائل انصاف کے ساتھ بیان کیے ہیں۔ احادیث کی تشریح اس انداز سے کی گئی

ہے کہ شرح حدیث کا حق ادا ہو گیا ہے۔ متعارض احادیث میں جمع و تطبیق کی گئی ہے۔ اور یہ تمام عمل انصاف کے ساتھ کیا ہے اور دائرہ اعتدال سے بالکل باہر نہیں گئے۔^(۱۶) لمعات التتقیح میں شیخ محدث دہلوی نے حنفی فقہ اور احادیث میں بھی تطبیق دی ہے۔ خود فرماتے ہیں کہ اس شرح کے مطالعہ سے یہ بات واضح ہو گئی کہ حضرت امام شافعیؒ (م ۲۰۴ھ) اصحاب الرائے سے ہیں اور حضرت امام ابو حنیفہؒ (م ۱۵۰ھ) اصحاب ظواہر سے ہیں۔^(۱۷)

شیخ محدث دہلوی نے ”لمعات التتقیح“ کے شروع میں ”مقدمہ“ کا اضافہ کیا ہے اور اس کو اشعة اللمعات کے شروع میں بھی فارسی زبان میں بیان کیا ہے۔ اس مقدمہ میں علم الحدیث کی اہم مباحث، علوم الحدیث کی مصطلحات، ائمہ محدثین اور کتب حدیث کا اختصار کے ساتھ، لیکن جامع انداز میں ذکر کیا گیا ہے۔ اور ”مقدمہ“ بعینہ وہی مقدمہ ہے جس کو شیخ محدث دہلوی نے کتاب ”سفر السعادة“ کی شرح میں ذکر کیا تھا۔^(۱۸) یہ ”مقدمہ“ الگ سے بھی شائع کیا گیا ہے۔ اس کی اہمیت کے پیش نظر شیخ سلمان ندوی کی تعلیقات کے ساتھ شائع ہوا۔^(۱۹)

(۳) شیخ محدث دہلوی کا اسلوب مطالعہ حدیث

شیخ محدث دہلوی کا اسلوب مطالعہ حدیث کے عملی نمونے کی چند جزئیات کو ذیل کی سطور میں بیان کیا جائے گا تاکہ عملی و انضباطی طور پر شیخ دہلوی کے حدیث میں غور و فکر کے اسالیب و اصول کی وضاحت ہو سکے۔

(۱) شیخ محدث دہلوی کے حدیث میں اسلوب تدبر حدیث کے حوالہ سے ایک پہلو یہ ہے کہ شیخ محدث دہلوی کا حدیث میں واقع مشکل الفاظ کی لغوی تحقیق کرنے کا معمول سامنے آتا ہے۔ مقصد اس کا یہ ہے کہ تاکہ حدیث کے مفہوم کی وضاحت ہو سکے اور یہ لغوی تحقیق لغت کی کتب سے کی جاتی ہے۔ اس کی عملی شکل کی مثال یہ ہے کہ مشکوٰۃ المصابیح میں ”باب الکسب و طلب الحلال“ کا عنوان قائم کیا گیا ہے۔ شیخ محدث دہلوی لفظ ”الکسب“ کا لغوی معنی بیان کرتے ہوئے لکھتے ہیں کہ کسب کا معنی ہے رزق اور معیشت کے ڈھونڈنے میں طلب اور سعی کرنا۔ چنانچہ ”کسب الوالد“ کا معنی لکھتے ہیں: ”طلب ولدہ و سعی فی تحصیلہ“^(۲۰) چنانچہ قاموس کے حوالہ سے لکھتے ہیں: ”الکسب: من کسبه یکسبه کسباً تکسب: طلب الرزق۔“^(۲۱) جبکہ ”صراح“ کے حوالہ سے لکھتے ہیں کہ ”الکسب“ کا معنی ہے: ”درزیدن و کرد آوردن، واصله الجمع۔“^(۲۲)

(۲) شیخ محدث دہلوی کے اسلوب تدبر حدیث کا ایک اور پہلو یہ ہے کہ لفظ کے معنی کی تشریح کے لئے شیخ دہلوی حدیث سے استشہاد قائم کرتے ہیں مثلاً لفظ ”الکسب“ کے معنی کی توضیح کے لئے حدیث ”وتحمل الكل و تکسب المعدوم“ سے استشہاد کرتے ہیں۔ شیخ دہلوی لکھتے ہیں کہ ”کسب“ کو تا کے ضمہ اور فتح دونوں پڑھ سکتے ہیں اگر تا کے ضمہ کے ساتھ پڑھیں تو مطلب ہو گا کہ اے نبی صلی اللہ علیہ وسلم آپ فقیر کے کمانے پر مدد کرتے ہیں اور فتح کے ساتھ پڑھیں تو مطلب ہو گا کہ آپ فقیر کو مال کما کر دیتے ہیں۔ چنانچہ لکھتے ہیں:

”وتحمل الكل وتكسب المعدوم“ بالفتح والضم: تعین علی کسبہ ویجوز علی الفتح ان

یراد تکسب المال المعدوم“ (23)

تو معلوم ہوا کہ ضرورت پیش آنے پر شیخ دہلوی کسی لفظ کے مفہوم کی تعین و توضیح کے لئے حدیث سے استشہاد کرتے ہیں۔
(۳) شیخ دہلوی کے حدیث میں غور و فکر کے اسلوب کے حوالہ سے ایک پہلو یہ سامنے آتا ہے کہ حدیث کے مفہوم کی وضاحت کے لئے نحوی ترکیب کے ضبط کا اہتمام کرتے ہیں۔ یہ شیخ دہلوی کا منہج و اصول ”لمعات“ میں کثرت سے دیکھنے کو ملتا ہے۔ اس کی وضاحت اس حدیث مبارکہ سے ہوتی ہے کہ مشکوٰۃ المصابیح میں حدیث رقم ہے:

”ثم ذکر الرجل یطیل السفر اشعث اغبر، یمد یدیه الی السماء الخ“ (24)

شیخ محدث دہلوی سب سے پہلے ”ثم ذکر“ کے ضمیر کا مرجع متعین کرتے ہوئے لکھتے ہیں کہ ضمیر سے مراد نبی کریم ﷺ ہیں۔ چنانچہ لکھتے ہیں کہ قولہ (ثم ذکر) الضمیر للنبی صلی اللہ علیہ وسلم ”الرجل“ کی ترکیبی حیثیت کی وضاحت کرتے ہوئے لکھتے ہیں کہ یہ لفظ مفعول ہونے کی بنا پر منصوب ہے اور ”یطیل“ اطالت مصدر سے ماخوذ ہو کر ”الرجل“ کی صفت ہے اور ”الرجل کا“ الف لام عہد ذہنی کا ہے۔ الف لام عہد ذہنی وہ الف لام ہے جس سے ذہن میں مخصوص شخص کی طرف اشارہ کیا جائے۔

شیخ محدث دہلوی لفظ ”الرجل“ کی ایک اور ترکیبی حیثیت کی طرف اشارہ کرتے ہوئے لکھتے ہیں کہ ”الرجل“ مرفوع بھی ہو سکتا ہے۔ مبتدا ہونے کی بنا پر ”یطیل“ اپنے پورے جملے سے مل کر ”الرجل“ کی خبر ہے تو اس طرح پورا جملہ مبتدا اور خبر مل کر ”ذکر“ فعل کا مفعول ہو جائے گا۔ چنانچہ لکھتے ہیں:

”قد یرفع علی انه مبتدا و (یطیل) خبره، فیکون مفعول (ذکر) هذا الکلام“ (25)

مذکورہ گفتگو سے معلوم ہوا کہ شیخ دہلوی کے اسلوب تدبر حدیث میں سے ایک اسلوب نحوی ترکیب کو ضبط کرنا ہے کہ حدیث اپنے تمام تر پہلو سے واضح ہو سکے۔

(۴) شیخ دہلوی کے اسلوب تدبر حدیث کے حوالہ سے ایک پہلو یہ بھی سامنے آتا ہے کہ شیخ دہلوی کسی حدیث کی کتاب کی شرح کے دوران اصل کتاب کی ابواب بندی کو تبدیل نہیں کرتے، اصل کتاب کی ترتیب کو باقی رکھتے ہوئے شرح کرتے ہیں۔ شیخ دہلوی کا یہ پہلو اشعة اللغات اور لمعات التفتح میں دیکھا جاسکتا ہے۔ (26)

(۵) شیخ دہلوی کا حدیث میں غور و فکر کے حوالہ سے ایک پہلو یہ بھی ہے کہ حدیث میں وارد مشکل الفاظ کی تحقیق کے بعد حدیث کا حاصل معنی بھی بیان کرتے ہیں۔ جیسا کہ مشکوٰۃ المصابیح میں حدیث ہے:

”ان الله طيب لا يقبل الا طيباً الخ“ (27)

اس حدیث کے تحت شیخ دہلوی لفظ ”طیب“ کا مفہوم اور مصداق بیان کرنے کے بعد حدیث کا حاصل معنی بیان کرتے ہیں کہ اللہ

پاک عیوب سے پاک ہیں۔ مال طیب کے سوا قبول نہیں کرتے کیونکہ مال طیب بھی مال حلال ہے۔ کیونکہ وہ عیب سے پاک ہے لہذا وہ مال طیب باری تعالیٰ کی بارگاہ میں پیش کرنے کے قابل ہے۔ لہذا مناسب نہیں ہے کہ مال حرام کے ذریعے جو کہ حلال کی ضد ہے۔ اس سے باری تعالیٰ کا قرب حاصل کیا جائے چنانچہ لکھتے ہیں کہ:

”وہی الحدیث: انه تعالیٰ لما تنزه عن العیوب لم یقبل الا الطیب من المال وهو الحلال

لتنزه عن العیب فلما ینبغی ان یتقرب الیہ بما یتضادہ وهو الحرام“ (28)

(۶) شیخ دہلویؒ کا ایک اہم پہلو تدبر حدیث کے حوالہ سے یہ ہے کہ راوی کے نام کا ضبط اور تلفظ واضح کرتے ہیں تاکہ تعبیر

آسان ہو سکے جیسا کہ حضرت بسرۃ رضی اللہ عنہا نام کا ضبط اس طرح کرتے ہیں کہ:

”بضم الباء وسكون المهملۃ بنت صفوان“ (29)

یعنی بسرۃؓ کے ضمہ اور سین کے سکون سے پڑھا جائے گا۔

(۷) شیخ دہلویؒ حدیث کی تشریح میں شیخ طیبی کی شرح سے اکثر اقوال نقل کرتے ہیں۔ شیخ دہلوی کا یہ پہلو لمعات میں بکثرت

موجود ہے

(۸) اختلافی مسائل میں شیخ دہلویؒ کے تدبر حدیث کے حوالہ سے ایک اہم پہلو یہ ہے کہ ہر امام کا قول ذکر کر کے انصاف

کے ساتھ دلائل قائم کرتے ہیں اور ترجیح فقہ حنفیہ کو دیتے ہیں جیسا کہ حدیث میں ہے کہ ہر بہنے والے خون سے وضو

واجب ہے۔ (30)

اس حدیث کے تحت شیخ دہلویؒ لکھتے ہیں کہ یہ حکم حنفیہ کے ساتھ مخصوص ہے۔ جبکہ آئمہ ثلاثہ کے ہاں ہر اس چیز سے وضو ٹوٹتا

ہے جو سبیلین سے نکلے چاہے وہ چیز معتاد ہو یا غیر معتاد (31) گویا کہ حنفیہ کے نزدیک سبیلین سے نکلنے والی چیز سے اور غیر سبیلین

سے نکلنے والی چیز سے بشرطیکہ بہنے والی ہو اس سے وضو واجب ہو جائے گا۔ جبکہ باقی آئمہ کے ہاں صرف سبیلین سے نکلنے والی چیز

سے وضو واجب ہو گا۔ (32) اس کے بعد شیخ دہلویؒ نے ہر ایک قول کے مطابق دلائل ذکر کئے ہیں۔ (33)

(۹) شیخ دہلویؒ کے حدیث میں غور و فکر کے حوالہ سے ایک زاویہ یہ بھی ہے کہ حدیث میں وارد الفاظ کے معانی کی وضاحت

کیلئے قرآنی آیات کو شواہدات کے طور پر پیش کرتے ہیں۔ جیسا کہ مشکوٰۃ المصابیح میں حدیث جابرؓ (م ۶۸ یا ۷۸ھ) بیان کی

گئی ہے سود کی حرمت ثابت کرنے کے لئے:

”لعن رسول الله صلى الله عليه وآله وسلم أكل الربو وموكله وكاتبه وشاهديه. وقال: هم

سواء“ (34)

شیخ دہلویؒ نے ”وکاتبہ وشاہدیہ“ پر لعنت کی علت یہ بیان کی ہے کہ حرام کام پر اعانت کی وجہ سے، چنانچہ اپنے اس قول پر قرآنی

آیت: ”ولانتعاً ونوا علی الأثم والعدوان“ (35)

سے استنبہاد قائم کیا ہے۔

(۱۰) شیخ دہلوی حدیث میں آئے ہوئے لفظ کی تشریح اس کے دوسرے ہم معنی الفاظ سے کرتے ہیں۔ یہ پہلو شیخ دہلوی کا ان کی شروحات میں دیکھا جاسکتا ہے۔ جیسا کہ ”اکل الربو“ میں لفظ آکل کی تشریح ”آخذہ“ سے اور ”موکلہ“ کی تشریح ”معطیہ“ سے کرتے ہیں۔⁽³⁶⁾

(۱۱) ہر باب کے شروع میں کسی مسئلہ میں فقہی اختلاف ہو تو اس کو بیان کرتے ہیں، ساتھ ساتھ دلائل کی طرف اشارہ کرتے ہیں۔ شیخ دہلوی کے تدبر حدیث کے اس پہلو کو باب الشفعة میں دیکھا جاسکتا ہے۔ باب الشفعة کے عنوان کے تحت شیخ دہلوی حسب سابق ”شفعة“ کا ضبط صیغہ کرنے کے بعد، لغوی و اصطلاحی معنی بیان کرتے ہیں، اس کے بعد شفعة کی فقہی حیثیت متعین کرتے ہوئے لکھتے ہیں کہ شفعة آئمہ ثلاثہ کے نزدیک ثابت ہے لیکن پڑوسی کے لئے ثابت نہیں ہے۔ امام ابو حنیفہ اور ایک روایت میں امام احمد بھی ساتھ ہیں کہ جار یعنی پڑوسی کے لئے بھی شفعة ثابت ہے۔ چنانچہ لکھتے ہیں کہ:

”والشفعة انما تثبت للشريك عند الأئمة الثلاثة“ واثبتت للجار وعند ابی حنیفة للجار تثبت ایضاً،⁽³⁷⁾

اس کے بعد شیخ دہلوی فریقین کے دلائل لاتے ہیں۔

(۱۲) شیخ دہلوی کے حدیث میں تدبر کے متعلق یہ پہلو بھی سامنے آتا ہے کہ احناف کی ترجیح مخصوص الفاظ میں ظاہر کرتے ہیں جیسا کہ لفظ ”عندنا“، ”عملنا“۔

(۱۳) احناف کے خلاف احادیث کی تاویل مناسب انداز سے کرتے ہیں۔

(۱۴) کسی بھی مسئلہ فقہیہ میں تفصیل زیادہ ہو تو ماخذ کی طرف اشارہ کر دیتے ہیں کہ اس کی تفصیل وہاں سے دیکھ لی جائے۔⁽³⁸⁾

(۱۵) متعارض احادیث میں تطبیق کا انداز اختیار کرتے ہیں اور ترجیحی انداز بھی ملحوظ ہوتا ہے جیسا کہ مساقاة اور مزارعة میں آئمہ کرام کے اختلاف اور دلائل نقل کرنے کے بعد لکھتے ہیں کہ اس باب میں احادیث مختلف آئی ہیں اور تاویل کی گنجائش موجود ہے۔ خلاصہ یہ ہے کہ جمہور فقہاء جواز کے قائل ہیں اور فتویٰ ہمارے مذاہب (احناف) پر ہی ہے جواز کا، تاکہ انسانی حاجت پوری ہو سکے چنانچہ لکھتے ہیں کہ:

”والفتویٰ فی مذہبنا ایضاً علی الجواز دفعا للحاجة، فتدبر“⁽³⁹⁾

(۱۶) شیخ دہلوی کے اسلوب تدبر حدیث کے حوالہ سے یہ بات بھی ملحوظ رہے کہ بعض اوقات باب کے شروع میں اختلاف ذکر نہیں کرتے، محض لغوی، اصطلاحی تعریف پر اکتفا کرتے ہیں۔⁽⁴⁰⁾

(۱۷) بعض اوقات صرف امام شافعی (م ۲۰۴ھ) کے اقوال نقل کرنے پر اکتفا کرتے ہیں۔ باقی ائمہ کے اقوال ذکر نہیں کرتے۔ (41) مذکورہ دونوں پہلو شیخ محدث دہلوی کے باوجود فقہ حنفی پر کاربند رہنے کے متشدد نہ ہونے کی علامت ہے۔

(۱۸) حدیث میں تدبر کے حوالہ سے شیخ دہلوی کا یہ پہلو بھی سامنے آتا ہے کہ بعض اوقات فقہی مسئلہ میں اختلاف ائمہ نقل کرتے وقت کسی امام کی تعیین نہیں کرتے، مجمل انداز اختیار کرتے ہیں۔ جیسا کہ مشکوٰۃ المصابیح میں علامہ تبریزی (م ۷۴۱ھ) نے ابوداؤد کے حوالہ سے حدیث نقل کی ہے۔

”عن جابر رضی اللہ عنہ قال: رخص لنا رسول الله صلى الله عليه وآله وسلم في العصا والسوط والحبلى وأشباهه، يلتقطه الرجل ينتفع به“ (42)

شیخ دہلوی نے ”اشباہہ“ کی تشریح ان الفاظ میں کی ہے کہ اس سے مراد وہ اشیا ہیں جو قلیل اور معمولی ہوں اور پھر آگے اس قلیل کی حد کی تعیین کے بارے میں ائمہ کرام کا اختلاف نقل کیا ہے بغیر کسی امام کی تعیین کے، کہ قلیل کی حد میں ایک قول یہ ہے کہ جو دس درہم سے کم ہو اور ایک قول یہ ہے کہ ایک دینار اور جو اس سے کم ہو۔ جیسا کہ لکھتے ہیں کہ:

”واختلفوا في حد القليل، فقليل هو مادون العشرة دراهم وقيل: الدينار ومادونه قليل“ (43)

(۱۹) شیخ دہلوی کا حدیث میں تدبر کے حوالہ سے ایک اصول یہ سامنے آتا ہے کہ کسی فعل کے حسن و قبح کے بارے میں ضابطہ بیان کرتے ہیں کہ اس ضابطہ کی روشنی میں کسی بھی فعل کے حسن و قبح کے معیار کو جانچا جاسکے۔ چنانچہ تبریزی (م ۷۴۱ھ) نے مشکوٰۃ میں حدیث مبارکہ نقل کی ہے:

”عن الحسن بن علي رضی اللہ عنہ قال حفظت من رسول الله صلى الله عليه وآله وسلم دع ما يريبك الى ما لا يريبك، فان الصدق طمأنينة وان الكذب ريبة“

اس حدیث کے تحت لکھتے ہیں کہ صدق اور کذب دونوں اقوال و افعال میں استعمال ہوتے ہیں۔ مزید مشائخ کے حوالہ سے لکھتے ہیں کہ اس کی وضاحت یہ ہے کہ نفس میں کسی شئی کے حوالہ سے شک اور ارباب پیدا ہو جائے تو اس کو چھوڑ کر ایسی شئی کی طرف منتقل ہو جائے جس میں شک نہ ہو۔ شیخ دہلوی لکھتے ہیں کہ کسی شئی کے بارے میں شک کا پیدا ہو جانا یہ اس شئی کے باطل یا مظنہ باطل کی خبر دیتا ہے تو لہذا ایسی شئی سے بچا جائے اور کسی شئی کی طرف دل کا مطمئن ہو جانا یہ علامت ہے اس بات کی کہ وہ حق ہے۔ شیخ دہلوی مزید لکھتے ہیں کہ یہی ضابطہ ہے کسی فعل کے حسن اور قبح کے پرکھنے کا۔ لیکن شیخ دہلوی لکھتے ہیں کہ یہ ایسا ملکہ ہے جو پاک نفوس میں پیدا ہوتا ہے جو تقویٰ اور عدالت کے ساتھ متصف ہوں ورنہ عام لوگوں کے بس سے باہر ہے۔ (44)

(۲۰) تعارض حدیث کے حوالہ سے شیخ دہلوی لکھتے ہیں کہ دو آیتوں میں تعارض کے وقت رجوع الحدیث ہو گا اور

دو حدیثوں میں تعارض کے وقت علماء ائمہ کرام کے اقوال کی طرف رجوع ہو گا اور علماء کرام کے اقوال میں تعارض کے وقت تحری کی روشنی میں ان کے اقوال کو لیا جائے گا جن کے بارے میں سلیم الفطرت، ورع اور احتیاط سے معمور قلب متوجہ ہو جائے۔ چنانچہ لکھتے ہیں:

”اذتعارضت الایتان مثلاً عدل الی الحدیث واذتعارض الحدیثان نقل الی اقوال العلماء فان تعارضت عدل الی التحری“ (45)

(۲۱) شیخ دہلوی کے تدریجی حدیث کا ایک اسلوب یہ سامنے آتا ہے کہ کسی لفظ کے ایک سے زائد معنی جو محتمل ہیں ان کو بیان کر دیتے ہیں۔ جیسا کہ حدیث مبارکہ ہے:

”قال نہی رسول اللہ صلی اللہ علیہ وآلہ وسلم عن ثمن الکلب. وکسب الزمارة رواه فی شرح السنۃ“ (46)

شیخ دہلوی سب سے پہلے ”الزمارة“ کی تحقیق کرتے ہیں کہ یہ زاکہ فتح اور میم کی تشدید سے ہے۔ اس کے بعد اس کا معنی بیان کرتے ہیں ”المرأة المغنیه“ یعنی گانے والی خاتون۔ آدمی جب گائے اور مزار بجائے تو اس کو ”زمار“ کہتے ہیں لیکن زامر نہیں کہتے اس کے بالمقابل ”زامرہ“ عورت کو کہا جاتا ہے۔ عورت کو ”زمارہ“ نہیں کہا جاتا۔ (47) ایک قول یہ لکھتے ہیں کہ ”زمارہ“ کو زاء پر راء کی تقدیم کرتے ہوئے ”رامز“ پڑھتے ہیں اس وقت ”یہ رمز“ بمعنی اشارہ کے ہے یعنی آنکھ اور حاجب سے اشارہ کرنا جیسا کہ یہ زانیات کی عادت ہوتی ہے۔ (48)

خلاصہ بحث یہ ہے کہ شیخ عبدالحق محدث دہلوی نے علم حدیث میں غور و فکر اور تدبر و تفکر کے عمدہ اسالیب متعارف کروائے ہیں۔ آج جبکہ تدریجی حدیث کے حوالہ سے بہت عمدہ کام ہمارے سامنے ہے۔ اس بات کا اندازہ لگانا قدرے مشکل ہے کہ یہ عمدہ کام شیخ نے اس دور میں کیا جب کہ ان خطوط پر غور و فکر، علماء کرام کا عمومی مزاج نہیں تھا۔ دور حاضر میں تدریجی حدیث کے حوالے سے جو کام بھی کیا جائے گا شیخ دہلوی کے اس ضمن میں کئے گئے کام سے صرف نظر کر کے نہیں کیا جاسکتا۔ شیخ دہلوی نے امام اعظم کے مسلک کی وضاحت کے لئے اصول تدریجی حدیث کا جو اسلوب اختیار کیا ہے اس کی ترتیب یہ ہے کہ قرآن و سنت کو اصل اور بنیادی ماخذ، جبکہ اجماع اور قیاس کو ثانوی ماخذ کی حیثیت دیتے ہیں۔ شیخ محدث دہلوی ہر باب کے شروع میں متعلقہ مسئلہ کے بارے میں فقہاء کے اختلاف، ماخذ اور اس اختلاف کے پس منظر کو بیان کرتے ہیں۔ اس کے بعد مذہب احناف کی فوقیت اور ترجیح، عقلی اور نقلی انداز سے ثابت کرتے ہیں۔ شیخ دہلوی مسائل کی توضیح میں سہل انداز اختیار کرتے ہیں۔ شیخ دہلوی اختلاف فقہاء اور مذہب احناف کو ترجیح دیتے وقت باقی ائمہ اور فقہاء کے احترام کو ملحوظ رکھتے ہیں یہی وجہ ہے کہ اپنی شروحات میں لفظ ”رد“ وغیرہ کے الفاظ کا استعمال نہ ہونے کے برابر ہے۔ شیخ دہلوی اپنی شروحات حدیث میں اصل کتاب کی ابواب بندی میں تبدیلی نہیں کرتے۔ لغوی، نحوی، بحث کرتے ہیں۔ ضبط صیغہ، راوی کے اسم کی توضیح کرتے ہیں۔ حدیث کی وضاحت کے

لئے قرآنی آیات، دیگر احادیث کو بطور استشہاد پیش کرتے ہیں۔ ان اوصاف کے ساتھ تنقیدی پہلو کے اعتبار سے یہ بات سامنے آتی ہے کہ شیخ دہلوی شرح حدیث کے وقت اصل اور نفس مسئلہ پر بحث بہت کم کرتے ہیں۔ اختلافی مسائل میں احناف کے علاوہ دیگر ائمہ میں سے صرف امام شافعی (م ۲۰۴ھ) کے اقوال نقل کرنے کا معمول ہے۔ باقی ائمہ کرام کے اقوال بہت کم دیکھنے کو ملتے ہیں۔ حضرت شیخ محدث دہلوی نے اپنی شروع میں تدبر حدیث کے حوالہ سے جو اعلیٰ اسلوب اور اعلیٰ تحقیقی معیار کو قائم رکھا ہے، اس کی توضیح یہ ہے کہ شیخ محدث دہلوی تعصب، جانبداری اور خودی کے جذبات و مزاج سے بیزار تھے۔ شیخ دہلوی کے اسلوب تدبر حدیث کے حوالہ سے یہ بات اہم ہے کہ انہوں نے تعصب اور اعتساف مذہبی سے اجتناب کرتے ہوئے اپنا نقطہ نظر دلائل کے ساتھ پیش کیا ہے۔

حوالہ جات

- 1- نظامی، خلیق احمد، حیات شیخ عبدالحق دہلوی، لاہور: مکتبہ رحمانیہ، ۱۹۸۵ء، ص: ۲۷۳
- 2- غوری، سید عبد الماجد، مجلہ الحدیث، سلاخجور: المکتبۃ الجامعیۃ الاسلامیۃ العالمیہ، ۲۰۱۲ء، ص: ۱۱۸
- 3- دہلوی، شیخ عبدالحق، طریق الافادۃ فی شرح سفر السعاده، لکھنؤ: نول کشور، ۱۹۰۳ء، ص: ۵
- 4- دہلوی، شیخ عبدالحق، طریق الافادۃ فی شرح سفر السعاده، لکھنؤ: نول کشور، ۱۹۰۳ء، ص: ۵
- 5- نظامی، حیات شیخ عبدالحق دہلوی، ص: ۲۹۴
- 6- دہلوی، شیخ عبدالحق، اشعۃ اللغات، لکھنؤ: نول کشور، ۱۰۲۵ھ، ۲/۱
- 7- دہلوی، شیخ عبدالحق، لغات التتبیح فی شرح مشکوٰۃ المصابیح، قندھار: مکتبہ رحمانیہ، سن، ۱/۵۴
- 8- تعارف ابوالمعالی (۹۶۱-۱۰۲۴ھ) کا نام ابوالمعالی بن رحمت اللہ بن فتح اللہ لاہوری ہے۔ مشہور مشائخ میں سے ہیں۔ شیخ دہلوی ان کے علم و فضل کے معترف تھے۔ الحسنی، عبدالحق، نزہۃ الخواطر، ملتان: طیب اکادمی، ۱۹۹۲ء، ۵/۴۷۵
- 9- دہلوی، مقدمہ لغات، ۱/۵۵
- 10- دہلوی، اشعۃ، ج ۱/۲
- 11- الحسنی، عبدالحق، الأعلام بمن فی تاریخ الهند من الأعلام، ملتان: طیب اکادمی، ۱۹۹۲ء، ۵/۵۵۵
- 12- دہلوی، اشعۃ، باب التیمم، ۱/۲۶
- 13- حال ہی میں لغات التتبیح و کتور تقی الدین ندوی کی تحقیقات و تعلیقات کی مدد سے مکتبہ رحمانیہ، قندھار، افغانستان نے دس جلدوں میں عمدہ طباعت / کاغذ پر شائع ہوئی ہے۔
- 14- دہلوی، مقدمہ لغات، ۱/۸۸
- 15- دہلوی، اشعۃ، ۱/۳
- 16- نظامی، حیات شیخ عبدالحق دہلوی، ص: ۶۳
- 17- دہلوی، مقدمہ لغات، ۱/۸۸
- 18- دہلوی، لغات، ۱/۸۸۔ نوٹ: یہ کتاب علامہ مجدد الدین فیروز آبادی کی تصنیف کردہ ہے۔ اس کی شرح شیخ محدث دہلوی نے کی "طریق الافادۃ" کے نام سے اور عمدہ شرح کی ہے۔
- 19- دہلوی، مقدمہ لغات، ص: ۸۹۔ نوٹ: سلمان بن طاہر الحسینی ندوی (ت ۱۹۵۴ء) عالم داعی، مفکر ہیں۔ علمائے ہند کی ممتاز شخصیات میں سے ہیں۔ دارالعلوم ندوۃ العلماء لکھنؤ اور جامعہ امام محمد بن سعود الاسلامیہ، ریاض سے سند یافتہ ہیں۔ دارالعلوم ندوۃ العلماء میں تانہوز استاذ ہیں۔ قرآن و حدیث میں کئی کتب اور رسائل تصنیف کیں۔ غوری، سید عبد الماجد، مجلہ الحدیث، سلاخجور: المکتبۃ

- الجامعۃ الاسلامیہ العالمیہ، ۲۰۱۲ء، ص: ۲۲۳
- 20- دہلوی، لمعات، ۱۱/۵
- 21- فیروز آبادی، محمد الدین، مولانا، القاموس المحیط، بیروت: مؤسسۃ الرسالۃ، ۲۰۰۵ء، ص: ۱۳۴
- 22- قریشی، جمال الدین، الصراح من الصحاح، بیروت: مؤسسۃ الرسالۃ، ۱۴۳۳ھ، ص: ۵۲
- 23- دہلوی، لمعات، ۵/۶۹۱
- 24- خطیب، تبریزی، ولی الدین محمد بن عبد اللہ، مشکوٰۃ المصابیح، لاہور: مکتبہ رحمانیہ، ۲۰۰۸ء، ۱/۳۰۲
- 25- دہلوی، لمعات، ۵/۴۹۱
- 26- دہلوی، اشعۃ و لمعات
- 27- خطیب تبریزی، مشکوٰۃ المصابیح، رقم الحدیث: ۲۷۶، ص: ۳۰۲
- 28- دہلوی، لمعات، ۲/۴۹۳
- 29- ایضاً، ۲/۵۲
- 30- خطیب تبریزی، مشکوٰۃ المصابیح، باب ما یوجب الوضوء، ۱/۴۸
- 31- معتاد سے مراد بول و براز اور غیر معتاد سے مراد یہ ہے کہ کیڑا وغیرہ نکل جائے۔ برہان الدین، علی بن ابی بکر، الہدایۃ، لاہور: مکتبۃ البیان، ۲۰۱۵ء، ۱/۱۲۵
- 32- برہان الدین، الہدایۃ، ۱/۱۲۵
- 33- دہلوی، لمعات، ۲/۵۶
- 34- خطیب تبریزی، مشکوٰۃ المصابیح، ۱/۳۰۶
- 35- القرآن الحکیم، المائدہ: ۵، آیت: ۲
- 36- دہلوی، لمعات، ۵/۵۲۶
- 37- ایضاً
- 38- اس کی عملی شکل باب المساقات والمزارعۃ میں دیکھی جاسکتی ہے۔ ملاحظہ ہو لمعات، ۵/۶۳۹
- 39- ایضاً، ص: ۶۴۱
- 40- اس کی عملی صورت باب اللقطہ میں دیکھی جاسکتی ہے۔ دہلوی و لمعات، ۵/۶۸۲
- 41- جیسا کہ حرم کے لقطہ کے بارے میں لکھا ہے کہ اس میں صرف اعلان اور تعریف ہوگی اس کی نہ تو تملیک ہوگی اور نہ ہی اس کا صدقہ ہو سکے گا۔ اس کے بارے میں شیخ محدث دہلوی نے لکھا ہے کہ یہ مذہب امام شافعی کا ہے باقی ائمہ کے اقوال نقل نہیں کئے۔ لمعات، ۵/۶۸۵
- 42- خطیب تبریزی، مشکوٰۃ المصابیح، ۱/۳۲۸

-
- 43- دہلوی، لمعات، ۵/۶۹۲
- 44- دہلوی، لمعات، ۵/۵۰۲
- 45- ایضاً، ص: ۵۰۵
- 46- البغوی، حسین بن مسعود، شرح السنۃ، بیروت: المکتبۃ الاسلامیہ، ۱۹۸۳ء، ۱۳/۲۲
- 47- دہلوی، لمعات، ۵/۵۰۲
- 48- ایضاً